



Kunsill
tal-Unjoni Ewropea

Brussell, 13 ta' Marzu 2018
(OR. en)

6555/18

Fajl Interistituzzjonali:
2018/0027 (NLE)

FISC 76
ECOFIN 178

ATTI LEGISLATIVI U STRUMENTI OĦRA

Suġġett: DEĊIŻJONI TA' IMPLIMENTAZZJONI TAL-KUNSILL li tawtorizza lid-Danimarka biex tapplika miżura speċjali li tidderoga mill-Artikolu 75 tad-Direttiva 2006/112/KE dwar is-sistema komuni ta' taxxa fuq il-valur miżjud

DEĊIŻJONI TA' IMPLIMENTAZZJONI TAL-KUNSILL (UE) 2018/...

ta' ...

**li tawtorizza lid-Danimarka biex tapplika miżura speċjali
li tidderoga mill-Artikolu 75 tad-Direttiva 2006/112/KE
dwar is-sistema komuni ta' taxxa fuq il-valur miżjud**

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u b'mod partikolari l-Artikolu 291(2) tiegħu,

Wara li kkunsidra d-Direttiva tal-Kunsill 2006/112/KE tat-28 ta' Novembru 2006 dwar is-sistema komuni ta' taxxa fuq il-valur miżjud¹, u b'mod partikolari l-Artikolu 395(1) tiegħu,

Wara li kkunsidra l-proposta mill-Kummissjoni Ewropea,

¹ ĠU L 347, 11.12.2006, p. 1.

Billi:

- (1) Permezz ta' ittra rreġistrata mal-Kummissjoni fil-21 ta' Novembru 2017, skont l-Artikolu 395(2) tad-Direttiva 2006/112/KE, id-Danimarka talbet awtorizzazzjoni biex tapplika miżura speċjali li tirregola d-dritt għal tnaqqis tal-VAT tal-input, li tidderoga mill-Artikolu 75 ta' dik id-Direttiva.
- (2) Skont it-tieni subparagrafu tal-Artikolu 395(2) tad-Direttiva 2006/112/KE, permezz ta' ittri datati 7 ta' Diċembru 2017 u 8 ta' Diċembru 2017, il-Kummissjoni ttrażmettiet it-talba mressqa mid-Danimarka lill-Istati Membri l-oħra u, permezz ta' ittra datata 11 ta' Diċembru 2017, innotifikat lid-Danimarka li kellha l-informazzjoni kollha meħtieġa biex tqis it-talba.
- (3) Mingħajr miżura ta' deroga, il-leġiżlazzjoni fid-Danimarka tipprevedi li jekk vettura kummerċjali ħafifa ta' piż totali massimu awtorizzat ta' tliet tunnelli tkun rreġistrata mal-awtoritajiet Daniżi għall-użu għal skopijiet tan-negozju biss, il-persuna taxxabbli tkun tista' tnaqqas il-VAT tal-input kollu fuq il-prezz tax-xiri u l-ispejjeż operazzjonali tal-vettura. Jekk tali vettura sussegwentement tintuża għal skopijiet privati, il-persuna taxxabbli titlef id-dritt għat-tnaqqis tal-VAT imħallsa fuq il-prezz tax-xiri tal-vettura.

- (4) Sabiex jittaffew il-konsegwenzi ta' dak ir-reġim, id-Danimarka talbet awtorizzazzjoni biex tapplika miżura speċjali li tidderoga mill-Artikolu 75 tad-Direttiva 2006/112/KE. Id-deroga ingħatat bid-Deciżjoni ta' Implimentazzjoni tal-Kunsill 2012/447/UE¹ u sussegwentement bid-Deciżjoni ta' Implimentazzjoni tal-Kunsill (UE) 2015/992². Din l-aħħar Deciżjoni skadiet fil-31 ta' Diċembru 2017.
- (5) Permezz ta' din il-miżura, persuni taxxabbli li jkunu rreġistraw vettura biss għal skopijiet tan-negozju jkunu jistgħu jużaw il-vettura għal skopijiet privati, u jkunu jistgħu jikkalkulaw l-ammont taxxabbli tal-forniment preżunt ta' servizzi skont l-Artikolu 75 tad-Direttiva 2006/112/KE abbażi ta' rata fissa ta' kuljum, mingħajr ma jitilfu d-dritt tagħhom li jnaqqsu l-VAT imħallsa fuq il-prezz tax-xiri tal-vettura.
- (6) Madankollu, jenhtieg li dan il-metodu ta' kalkolu ssimplifikat ikun limitat għal 20 jum ta' użu għal skopijiet privati għal kull sena kalendarja, u l-ammont b'rata fissa tal-VAT li għandu jithallas jenhtieg li jkun iffissat għal DKK 40 għal kull jum ta' użu għal skopijiet privati. Dan l-ammont gie ffissat mill-Gvern Daniż abbażi ta' analiżi ta' statistika nazzjonali.

¹ Deciżjoni ta' Implimentazzjoni tal-Kunsill 2012/447/UE tal- 24 ta' Lulju 2012 li tawtorizza lid-Danimarka sabiex tintroduċi miżura speċjali li tidderoga mill-Artikolu 75 tad-Direttiva 2006/112/KE dwar is-sistema komuni ta' taxxa fuq il-valur miżjud (ĠU L 202, 28. 7.2012, p. 24).

² Deciżjoni ta' Implimentazzjoni tal-Kunsill (UE) 2015/992 tad-19 ta' Ġunju 2015 li tawtorizza lid-Danimarka sabiex tintroduċi miżura speċjali li tidderoga mill-Artikolu 75 tad-Direttiva 2006/112/KE dwar is-sistema komuni ta' taxxa fuq il-valur miżjud (ĠU L 159, 25. 6.2015, p. 66).

- (7) Din il-miżura, li jenhtieg li tapplika għal vetturi kummerċjali ħfief b'piż totali massimu awtorizzat ta' tliet tunnelli, għandha l-għan li tissimplifika l-obbligi tal-VAT tal-persuni taxxabbi li kultant jagħmlu użu għal skopijiet privati ta' vettura li kienet irregistrata biss għal skopijiet tan-negozju, u b'hekk tiġi ssimplifikata l-proċedura għall-kollezzjoni tal-VAT. Madankollu, jibqa' possibbli li persuna taxxabbi tagħzel li tirregistra vettura kummerċjali ħafifa għall-użu kemm għall-skopijiet tan-negozju kif ukoll għal dawk privati. Meta tagħmel hekk, il-persuna taxxabbi titlef id-dritt li tnaqqas il-VAT imħallsa fuq il-prezz tax-xiri tal-vettura iżda ma jkollhiex l-obbligu li thallas imposta ta' kuljum għal xi użu għal skopijiet privati.
- (8) L-awtorizzazzjoni ta' miżura li tiżgura li persuna taxxabbi li tagħmel użu okkażjonali għal skopijiet privati ta' vettura rregistrata biss għal skopijiet tan-negozju ma tkunx imċaħħda għalkollox mid-dritt għat-tnaqqis tal-VAT tal-input fuq dik il-vettura hija konsistenti mar-regoli ġenerali dwar tnaqqis kif stipulati bid-Direttiva 2006/112/KE.
- (9) Jenhtieg li l-awtorizzazzjoni tkun valida għal perjodu limitat u għaldaqstant jenhtieg li tiskadi fil-31 ta' Diċembru 2020.
- (10) Sabiex ikun żgurat li l-oġettivi ta' din il-miżura jinkisbu, inkluż li tiġi żgurata l-applikazzjoni mingħajr interruzzjoni tad-deroga awtorizzata preċedentement u li jkun hemm ċertezza legali fil-perjodu tat-taxxa, huwa xieraq li din id-Deciżjoni tapplika mill-1 ta' Jannar 2018. Billi d-Danimarka talbet it-tigdid tal-awtorizzazzjoni fil-21 ta' Novembru 2017 u baqgħet tapplika r-regim legali stabbilit fil-liġi nazzjonali tagħha abbażi tad-deroga awtorizzata preċedentement mill-1 ta' Jannar 2018, l-aspettativi legittimi tal-persuni kkonċernati huma debitament rispettati.

- (11) Fil-każ li d-Danimarka titlob estensjoni oħra tal-miżura ta' deroga lil hinn mill-31 ta' Diċembru 2020, jenhtieg li tressaq rapport lill-Kummissjoni flimkien mat-talba għal estensjoni sal-31 ta' Marzu 2020.
- (12) Huwa meqjus li d-deroga jkollha biss effett negligibbli fuq l-ammont totali tad-dhul mill-VAT miġbur fl-istadju tal-konsum finali u ma jkollhiex effetti negattivi fuq ir-rizorsi proprji tal-Unjoni li ġejjin mill-VAT,

ADOTTA DIN ID-DEĊIŻJONI:

Artikolu 1

B'deroga mill-Artikolu 75 tad-Direttiva 2006/112/KE, meta persuna taxxabbli tuża vettura kummerċjali ħafifa, li tkun giet irregistrata għall-użu esklużiv tan-negozju, għal skopijiet privati, jew dawk tal-impjegati tagħha, jew b'mod iktar generali għal skopijiet oħra li mhumiex dawk tan-negozju tagħha, id-Danimarka hija awtorizzata li tiddetermina l-ammont taxxabbli b'referenza għal rata fissa għal kull jum tat-tali użu.

Ir-rata fissa kull jum imsemmija fl-ewwel paragrafu għandha tkun ta' DKK 40.

Artikolu 2

Il-miżura msemmija fl-Artikolu 1 għandha tiġi applikata biss fil-każ ta' vetturi kummerċjali ħfief b'piż totali massimu awtorizzat ta' tliet tunnelli.

Din il-miżura ma għandhiex tapplika fejn l-użu għal skopijiet privati jaqbeż l-20 jum kull sena kalendarja.

Artikolu 3

Din id-Deciżjoni għandha issir effettiva fid-data tan-notifika tagħha.

Hija għandha tapplika mill-1 ta' Jannar 2018 sal-31 ta' Diċembru 2020.

Kull talba għal estensjoni tal-miżura prevista f'din id-Deciżjoni għandha titressaq lill-Kummissjoni sal-31 ta' Marzu 2020 u għandha tiġi akkumpanjata b'rapport li jinkludi reviżjoni tal-miżura.

Artikolu 4

Din id-Deciżjoni hija indirizzata lir-Renju tad-Danimarka.

Magħmul fi ...,

Għall-Kunsill

Il-President
